

REGIONAL NEWS UNIT
ALL INDIA RADIO, GUWAHATI
0000000000

Date : 22-03-2024

Time : 0900 Hrs

Assamese Morning Bulletin
Headlines

- ১। ৰাজ্যৰ তৃতীয় পৰ্যায়ৰ লোকসভা নিৰ্বাচনৰ মনোনয়ন প্ৰত্যাহাৰৰ আজি অন্তিম দিন। তৃতীয় পৰ্যায়ৰ নিৰ্বাচনৰ বাবে ৬০ গৰাকী প্ৰাৰ্থীৰ মনোনয়ন দাখিল।
- ২। ৰাজ্যৰ দ্বিতীয় পৰ্যায়ৰ লোকসভা নিৰ্বাচনৰ ভোটগ্ৰহণৰ বাবে মাজত মাত্ৰ কেইটামান দিন বাকী থকাত ৰাজনৈতিক দলসমূহৰ নিৰ্বাচনী প্ৰচাৰ তুংগত।
- ৩। মণিপুৰৰ ইনাৰ মণিপুৰ সংসদীয় সমষ্টিৰ ১১টা ভোটগ্ৰহণ কেন্দ্ৰত আজি পুনৰ ভোটগ্ৰহণ আৰম্ভ।
- ৪। প্ৰাথমিক বিদ্যালয়ৰ ছাত্ৰ-ছাত্ৰীৰ স্কুল বেগৰ ওজন নিৰ্ধাৰিত ওজনৰ সীমা অতিক্ৰম কৰাৰ অভিযোগ সন্দৰ্ভত ৰাজ্যৰ শিক্ষা বিভাগৰ গুৰুত্বপূৰ্ণ নিৰ্দেশনা। **আৰু**
- ৫। আই পি এল ক্ৰিকেট প্ৰতিযোগিতাত আজি ৰাজস্থান বয়েলছ আৰু মুম্বাই ইণ্ডিয়ানছৰ মুখামুখি।

০০০০০০০

ৰাজ্যত তৃতীয় পৰ্যায়ৰ লোকসভা নিৰ্বাচনৰ বাবে আজি মনোনয়ন প্ৰত্যাহাৰৰ অন্তিম দিন। এই পৰ্যায়ৰ বাবে ৬০ গৰাকী প্ৰাৰ্থীয়ে মনোনয়ন দাখিল কৰিছে। ইতিমধ্যে, গুৱাহাটী সমষ্টিৰ দুগৰাকী প্ৰাৰ্থীৰ মনোনয়ন বাতিল কৰা হৈছে। সমষ্টিটোৰ বাবে মুঠ ১০ গৰাকী প্ৰাৰ্থীয়ে মনোনয়ন দাখিল কৰিছিল। এই সমষ্টিটোত বিজেপিৰ বিজুলী কলিতা মেধি আৰু কংগ্ৰেছৰ মীৰা বৰঠাকুৰ গোস্বামীয়ে প্ৰতিদ্বন্দ্বিতা কৰিছে।

০০০০০০০

লোকসভা নিৰ্বাচনৰ দ্বিতীয় পৰ্যায়ৰ ভোটগ্ৰহণৰ দিন চমু চাপি অহাৰ পৰিপ্ৰেক্ষিতত ৰাজ্যত ৰাজনৈতিক দলসমূহৰ প্ৰচাৰ অভিযানত ব্যাপক তৎপৰতা পৰিলক্ষিত হৈছে। ৰাজ্যৰ জলসম্পদ মন্ত্ৰী পীযুষ হাজৰিকাই বিজেপি প্ৰাৰ্থী সুৰেশ বৰাৰ সমৰ্থনত আজি নগাঁও আৰু মৰিগাঁৱৰ কেইবাখনো নিৰ্বাচনী সভাত অংশগ্ৰহণ কৰিব। বিপিএফৰ প্ৰাৰ্থী দুৰ্গাদাস বড়োৰে দৰঙত আজি নিৰ্বাচনী প্ৰচাৰ চলাব।

ইপিনে, বিজেপিৰ জ্যেষ্ঠ নেতা তথা কেন্দ্ৰীয় গৃহ মন্ত্ৰী অমিত শ্বাহে কালি শিলচৰত এন ডি এৰ প্ৰাৰ্থী পৰিমল শুক্লবৈদ্যৰ হৈ এটা নিৰ্বাচনী ৰোড শ্ব'ত অংশগ্ৰহণ কৰে।

আনহাতে, বিজেপিৰ নেতা তথা অসমৰ মুখ্যমন্ত্ৰী ড০ হিমন্ত বিশ্ব শৰ্মাই কালি কাৰ্বি আংলং জিলাৰ বিভিন্ন ঠাইত ডিফু সংসদীয় সমষ্টিৰ বিজেপি দলৰ প্ৰাৰ্থী অমৰ ছিং তিছৰ হৈ প্ৰচাৰ চলায়। বোকাজান বিধানসভা সমষ্টিৰ সৰিয়হজানত আয়োজিত নিৰ্বাচনী সভাত প্ৰচাৰ চলাই ড০ শৰ্মাই সমষ্টিটোত বিজেপি দলৰ জয়লাভৰ সম্পৰ্কত প্ৰবল আত্মবিশ্বাসী বুলি সাংবাদিকৰ আগত প্ৰকাশ কৰে। ইয়াৰ পাছত ড০ শৰ্মাই হাওৰাঘাট আৰু বৈঠালাংছত আন দুখন নিৰ্বাচনী সভাতো অংশগ্ৰহণ কৰে।

পৰ্যটন মন্ত্ৰী জয়ন্ত মল্লবৰুৱায়ো দৰং-ওদালগুৰি লোকসভা সমষ্টিৰ এন ডি এ প্ৰাৰ্থী দিলীপ শইকীয়াৰ হৈ কালি জিলাখনৰ চাৰিখন ঠাইত নিৰ্বাচনী প্ৰচাৰ সভাত অংশগ্ৰহণ কৰে।

অগপৰ জ্যেষ্ঠ নেতা তথা কৃষি, পশুপালন আদি বিভাগৰ মন্ত্ৰী অতুল বৰা আৰু দলটোৰ আন এগৰাকী জ্যেষ্ঠ নেতা, স্বাস্থ্যমন্ত্ৰী কেশৱ মহন্তই কৰিমগঞ্জ লোকসভা সমষ্টিৰ নিউ-কৰিমগঞ্জৰ শিলচৰ ৰোডত সমষ্টিটোৰ বিজেপি মিত্ৰজোঁটৰ প্ৰাৰ্থী কৃপানাথ মাল্লাৰ হৈ নিৰ্বাচনী জনসভাত অংশগ্ৰহণ কৰে।

ইফালে, ধুবুৰী লোকসভা সমষ্টিৰ কংগ্ৰেছ প্ৰাৰ্থী ৰকিবুল হুছেইনে কালি গোৱালপাৰাৰ ডুবাপাৰাত নিৰ্বাচনী প্ৰচাৰৰ উদ্দেশ্যে এখন সংবাদমেল সন্মোদন কৰে। সংবাদমেলত তেওঁ প্ৰতিদ্বন্দ্বী এ আই ইউ ডি এফ আৰু শাসকীয় পক্ষক তীব্ৰ সমালোচনা কৰে। একেদৰে নগাঁও লোকসভা সমষ্টিৰ কংগ্ৰেছ প্ৰাৰ্থী প্ৰদ্যুৎ বৰদলৈয়েও ৰূপহী হাটৰ বৰালীমাৰিত এখন নিৰ্বাচনী প্ৰচাৰ সভাত অংশগ্ৰহণ কৰে।

উল্লেখযোগ্য যে, দ্বিতীয় পৰ্যায়ত ৰাজ্যখনত ৫ টা সমষ্টি- দৰং-ওদালগুৰি, কৰিমগঞ্জ, ডিফু, শিলচৰ আৰু নগাঁও সমষ্টিৰ বাবে ভোটগ্ৰহণ কৰা হ'ব।

ইফালে, অহা ৭ মে'ত হ'বলগীয়া তৃতীয় পৰ্যায়ৰ লোকসভা নিৰ্বাচনৰ বাবে বিভিন্ন ৰাজনৈতিক দলসমূহৰ প্ৰচাৰ অভিযান অব্যাহত আছে। গুৱাহাটীৰ চানমাৰী খেলপথাৰত আজি বিয়লি গুৱাহাটী লোকসভা সমষ্টিৰ কংগ্ৰেছ প্ৰাৰ্থী মীৰা বৰঠাকুৰৰ সমৰ্থনত এখন জনসভাৰ আয়োজন কৰা হৈছে। এই সভাত অখিল ভাৰতীয় কংগ্ৰেছ কমিটীৰ মুখপাত্ৰ সুপ্ৰিয়া শ্ৰীনেটে অংশগ্ৰহণ কৰিব। আনহাতে, বিজেপি তথা মিত্ৰজোঁটৰ মনোনীত প্ৰাৰ্থী বিজুলী কলিতা মেধিয়ে আজি ক্ষেত্ৰী, ধূপগুৰি, টপাতলী গাঁও পঞ্চায়ত তথা সোণাপুৰ মণ্ডলৰ কেইবাখনো ৰাজহুৱা সভাত ভাগ ল'ব।

০০০০০০০

লোকসভা নিৰ্বাচনৰ দ্বিতীয় পৰ্যায়ৰ পৰিপ্ৰেক্ষিতত দেশত বিভিন্ন ৰাজনৈতিক দলৰ নেতাসকলে ইখনৰ পিছত সিখনকৈ ৰেলী আৰু ৰোড শ্ব'ৰ আয়োজন কৰি ভোটদাতা ৰাইজৰ মন আকৰ্ষণ কৰাৰ আপ্ৰাণ চেষ্টা চলাইছে। এই পৰ্যায়ত অহা ২৬ এপ্ৰিলত কেৰালাৰ ২০ খন , কৰ্ণাটকৰ ১৪, ৰাজস্থানৰ ১৩, উত্তৰ প্ৰদেশ আৰু মহাৰাষ্ট্ৰৰ ৮ খনকৈ, মধ্য প্ৰদেশৰ ৭, অসম আৰু বিহাৰৰ ৫ খনকৈ, পশ্চিম বংগ আৰু ছত্তিগড়ৰ ৩ খনকৈ আৰু ত্ৰিপুৰা আৰু জম্মু-কাশ্মীৰৰ এখনকৈ আসনৰ বাবে ভোটগ্ৰহণ কৰা হ'ব।

বিজেপিৰ নেতা তথা অসমৰ মুখ্যমন্ত্ৰী ড০ হিমন্ত বিশ্ব শৰ্মাই আজি নিৰ্বাচনী প্ৰচাৰৰ উদ্দেশ্যে কেৰালাৰ ৰায়নাড আৰু আৰ্নাকুলাম লোকসভা সমষ্টিত দুটা ৰোড শ্ব'ত অংশ ল'ব। আনহাতে, বিজেপিৰ জ্যেষ্ঠ নেতা প্ৰধানমন্ত্ৰী উত্তৰ প্ৰদেশৰ আলিগড়ত নিৰ্বাচনী সভাত অংশ ল'ব।

০০০০০০০

মণিপুৰৰ ইনাৰ মণিপুৰ সংসদীয় সমষ্টিৰ ১১টা ভোটগ্ৰহণ কেন্দ্ৰত আজি পুনৰ ভোটগ্ৰহণ অনুষ্ঠিত হৈছে। নিৰ্বাচন আয়োগে এই কেন্দ্ৰ কেইটাত পুৰা ৭ বজাৰ পৰা সন্ধিয়া ৫ বজালৈ পুনৰ ভোটগ্ৰহণ কৰিবলৈ ৰাজ্যিক নিৰ্বাচন প্ৰাধিকৰণক নিৰ্দেশ দিছিল।

০০০০০০০

কংগ্ৰেছে লোকসভা নিৰ্বাচনৰ বাবে ১১ গৰাকী প্ৰাৰ্থীৰ আন এখন তালিকা প্ৰকাশ কৰিছে। দলে ঝাৰখণ্ডৰ বাঁচী লোকসভা সমষ্টিৰ পৰা যশস্বিনী সাহাই আৰু গোড্ডা সমষ্টিৰ পৰা দিপীকা পাণ্ডে সিঙৰ পৰিৱৰ্তে প্ৰদীপ যাদৱক প্ৰাৰ্থিত্ব প্ৰদান কৰিছে। তালিকাখনত অন্ধ্ৰপ্ৰদেশৰ ৯ গৰাকী প্ৰাৰ্থীৰ নাম অন্তৰ্ভুক্ত কৰা হৈছে। বিজয়বাড়া লোকসভা আসনৰ বাবে বন্নাৰু ভাৰ্গৱে প্ৰতিদ্বন্দ্বিতা আগবঢ়োৱাৰ লগতে শ্ৰীকাকুলাম আসন খনৰ বাবে পেড়াড়া পৰমেশ্বৰাৰাৰে প্ৰাৰ্থিত্ব আগবঢ়াইছে। কংগ্ৰেছৰ কেন্দ্ৰীয় নিৰ্বাচন সমিতিয়ে এই নামসমূহ চূড়ান্ত কৰিছে।

০০০০০০০

ড'নাৰ মন্ত্ৰালয়ে ৰাজ্যৰ স্থানীয় ৩৯টা পৌৰ নিকায়ৰ অধীনত ২৬২ কোটি টকা ব্যয় সাপেক্ষে চাৰিটা প্ৰকল্পত অনুমোদন জনাইছে। উত্তৰ-পূব বিশেষ আন্তঃগাঠনি উন্নয়ন আঁচনি অৰ্থাৎ NESIDS ৰ অধীনত এই প্ৰকল্পকেইটাৰ ৰূপায়ণ কৰা হ'ব। আন্তঃমন্ত্ৰালয়ৰ ৪৬ সংখ্যক বৈঠকত এই সিদ্ধান্ত গ্ৰহণ কৰা হয়। ইয়াৰ অধীনত ৭১ কোটি ৯৩ লাখ টকা ব্যয় সাপেক্ষে জাবৰ নিষ্কাষণ প্ৰকল্প ৰূপায়ণ কৰা হ'ব। দ্বিতীয়টো প্ৰকল্পৰ অধীনত ১৮ কোটি ৭২ লাখ টকা ব্যয় সাপেক্ষে কোকৰাঝাৰৰ লক্ষীবজাৰত ঔদ্যোগিক পাম নিৰ্মাণ কৰা হ'ব। তৃতীয়টো প্ৰকল্পৰ অধীনত লামডিঙত শৈক্ষিক প্ৰতিষ্ঠানৰ চৌহদৰ পথ উন্নীত কৰণৰ কাম কৰাৰ লগতে চতুৰ্থটো প্ৰকল্প হামবেন নগৰৰ অভ্যন্তৰীণ পথৰ উন্নীত কৰণৰ বাবে ৰূপায়ণ কৰা হ'ব।

০০০০০০

প্ৰাথমিক বিদ্যালয়ৰ ছাত্ৰ-ছাত্ৰীৰ স্কুল বেগৰ ওজন সন্দৰ্ভত ৰাজ্যৰ শিক্ষা বিভাগে এটা গুৰুত্বপূৰ্ণ নিৰ্দেশনা দিছে। ইতিমধ্যে, জিলা প্ৰাথমিক শিক্ষা বিষয়া আৰু বিদ্যালয় পৰিদৰ্শক সকললৈ নিৰ্দেশনাটো প্ৰেৰণ কৰা হৈছে। সেই অনুসৰি শিক্ষা বিভাগৰ সংশ্লিষ্ট বিষয়াসকলে বিদ্যালয়লৈ গৈ শিক্ষার্থীসকলৰ বেগৰ ওজন পৰীক্ষা কৰিবলৈও নিৰ্দেশনা দিয়া হৈছে। ২০২৪-২৫ শিক্ষাবৰ্ষৰ বাবে এই নিৰ্দেশনা জাৰি কৰা হৈছে। প্ৰাথমিক বিদ্যালয়ৰ শিক্ষার্থীৰ বেগৰ ওজন চৰকাৰে নিৰ্ধাৰণ কৰা ওজনতকৈ অধিক হোৱাটো বিভাগৰ দৃষ্টিগোচৰ হোৱা বুলিও নিৰ্দেশনাটোত উল্লেখ কৰা হৈছে। উল্লেখযোগ্য যে প্ৰথম আৰু দ্বিতীয় শ্ৰেণীৰ বাবে স্কুল বেগৰ ওজন ডেৰ কেজি, তৃতীয়ৰ পৰা পঞ্চম শ্ৰেণীলৈ ২ৰ পৰা তিনি কেজি, ষষ্ঠৰ পৰা সপ্তম শ্ৰেণীলৈ ৪ কেজি, অষ্টম-নৱম শ্ৰেণীৰ চাৰে চাৰি কেজি আৰু দশম শ্ৰেণীৰ স্কুল বেগৰ ওজন ৫ কেজি নিৰ্ধাৰণ কৰি দিয়া হৈছে।

০০০০০০

ৰাষ্ট্ৰপতি শ্ৰীমতী দ্ৰৌপদী মুৰ্মুৰে আজি দিল্লীৰ ৰাষ্ট্ৰপতি ভৱনত সন্মানীয় পদ্ম বঁটাসমূহ প্ৰদান কৰিব। শ্ৰীমতী মুৰ্মুৰে প্ৰাক্তন উপ ৰাষ্ট্ৰপতি এম ভেংকায় নাইডু আৰু ভাৰত নাট্যমৰ বিশিষ্ট শিল্পী ড০ পদ্মা সুব্ৰমণ্যমক পদ্ম বিভূষণ সন্মান প্ৰদান কৰিব। আনহাতে বিদেগ্ৰৰ পাঠকক মৰণোত্তৰভাৱে পদ্ম বিভূষণ বঁটা প্ৰদান কৰা হ'ব। অভিনেতা মিথুন চক্ৰৱৰ্তী আৰু সংগীত শিল্পী উষা উত্থপে আজি সন্মানীয় পদ্ম ভূষণ বঁটা গ্ৰহণ কৰিব।

০০০০০০

বিজেপিৰ নেতা তথা মুখ্যমন্ত্ৰী ড০ হিমন্ত বিশ্ব শৰ্মাই অহা আগষ্ট-ছেপ্তেম্বৰ মাহত মন্ত্ৰীসভাৰ সাল-সলনিকে ধৰি সম্প্ৰসাৰণ হ'ব বুলি ঘোষণা কৰিছে। কালি কাৰ্বি আংলং জিলাত নিৰ্বাচনী প্ৰচাৰ চলাবলৈ গৈ বিজেপিৰ জ্যেষ্ঠ নেতাগৰাকীয়ে এই কথা প্ৰকাশ কৰে। উল্লেখযোগ্য যে এইবাৰ ৰঙালী বিহুৰ সময়তে মুখ্যমন্ত্ৰী ড০ শৰ্মাই লোকসভা নিৰ্বাচনৰ পিছতে অসম মন্ত্ৰীসভাৰ ব্যাপক সাল-সলনি হ'ব বুলি ইংগিত দিছিল। মুখ্যমন্ত্ৰীগৰাকীয়ে এই সন্দৰ্ভত অধিক স্পষ্টকৈ প্ৰকাশ কৰি কয় যে, অহা ৪ জুনত লোকসভা নিৰ্বাচনৰ ফলাফল প্ৰকাশ পোৱাৰ পাছতেই আগষ্ট-ছেপ্তেম্বৰ মাহত মন্ত্ৰীসভাৰ সাল-সলনিকে ধৰি সম্প্ৰসাৰণ কৰা হ'ব। উল্লেখ্য যে, এইবাৰ লোকসভা নিৰ্বাচনত অসম চৰকাৰৰ পৰিবহন, আবকাৰী, মীন বিভাগৰ মন্ত্ৰী পৰিমল শুল্ক বৈদ্য শিলচৰ লোকসভাৰ বিজেপিৰ প্ৰাৰ্থী হিচাপে নিৰ্বাচনী যুঁজত অৱতীৰ্ণ হৈছে। মন্ত্ৰী শুল্ক বৈদ্য সাংসদ হিচাপে নিৰ্বাচিত হোৱাৰ লগে লগে অসম মন্ত্ৰীসভাৰ এটা পদ খালী হৈ পৰিব। যদি সেয়াই হয় তেতিয়া হ'লে বৰাক উপত্যকা মন্ত্ৰীশূন্য হৈ পৰিব বুলি মুখ্যমন্ত্ৰী ড০ শৰ্মাই প্ৰকাশ কৰে।

০০০০০০

ৰাজ্যৰ দ্বিতীয় পৰ্যায়ৰ নিৰ্বাচনত অৱতীৰ্ণ হোৱা প্ৰাৰ্থীৰ ভিতৰত ৯ গৰাকী প্ৰাৰ্থীৰ বিৰুদ্ধে অপৰাধৰ গোচৰ। ইয়াৰ ভিতৰত দুগৰাকী মহিলা প্ৰাৰ্থীৰ বিৰুদ্ধেও অপৰাধৰ গোচৰ ৰুজু হৈ আছে। অপৰাধৰ গোচৰ ৰুজু হৈ থকা প্ৰাৰ্থীৰ ভিতৰত এ আই ইউ ডি এফৰ দুজন, বিজেপি আৰু গণসুৰক্ষা পাৰ্টীৰ এজনকৈ প্ৰাৰ্থী আছে।

0000000

মৰাণ বিহু উপলক্ষে মৰাণ লোকসকলৰ বসতিপ্ৰধান অঞ্চলসমূহত ব্যাপক উছাহ-উদ্দীপনা পৰিলক্ষিত হৈছে। পৰম্পৰাগত নীতি-নিয়মেৰে মৰাণ ডেকা-গাভৰুৱে গছ তলত বিহু নাচ-গানেৰে আনন্দমুখৰ পৰিৱেশ সৃষ্টি কৰিছে। বিভিন্ন অঞ্চলত মৰাণ বিহুৰ সৈতে সংগতি ৰাখি ৰাতি বিহুও আয়োজন কৰা হৈছে। অৰুণাচল প্ৰদেশৰ মহাদেৱপুৰত মৰাণসকলে আয়োজন কৰা ৰাতি বিহুত ৰাজ্যখনৰ উপ মুখ্যমন্ত্ৰী চৌনা মেইনে অংশগ্ৰহণ কৰে।

0000000

আকাশবাণী গুৱাহাটী কেন্দ্ৰৰ আঞ্চলিক বাতৰি বিভাগে লোকসভা নিৰ্বাচনৰ ভোটগ্ৰহণৰ দিনকেইটাত অৰ্থাৎ অহা ২৬ এপ্ৰিল আৰু ৭ মে'ৰ দুপৰীয়া ১ বাজি ২০ মিনিট আৰু সন্ধিয়া ৭ বাজি ২০ মিনিটত বিশেষ অনুষ্ঠান প্ৰচাৰ কৰিব। অনুষ্ঠানটি আমাৰ ইউটিউব চেনেল Air News Guwahati আৰু News on AIR এপতো শুনিবলৈ পোৱা যাব। আনহাতে, নিৰ্বাচনী প্ৰচাৰৰ পৰিপ্ৰেক্ষিতত অহা ২৬ এপ্ৰিল, ৭, ১৩, ২০ আৰু ২৫ মে' তথা ১ জুনৰ নিশা ৯ বাজি ২৫ মিনিটৰ আঞ্চলিক বাতৰি নিশা ৯ বাজি ১০ মিনিটত প্ৰচাৰ কৰা হ'ব।

0000000

ৰাষ্ট্ৰীয় পৰীক্ষণ সংস্থাই ২০২৪ বৰ্ষৰ জুন মাহত হবলগীয়া বিশ্ববিদ্যালয় অনুদান আয়োগক ৰাষ্ট্ৰীয় যোগ্যতা নিৰূপনকাৰী পৰীক্ষা ইউ জি চি নেটৰ বাবে পঞ্জীয়নৰ প্ৰক্ৰিয়া আৰম্ভ কৰিছে। পঞ্জীয়নৰ প্ৰক্ৰিয়া ১০ মে'লৈকে অব্যাহত থাকিব আৰু অনলাইনযোগে পৰীক্ষা মাছুল জমা কৰাৰ বাবে ১২ মে' অন্তিম দিন ধাৰ্য কৰা হৈছে। নেট পৰীক্ষাত উত্তীৰ্ণ হ'লে জুনিয়ৰ ৰিচাৰ্ছ ফেল'শ্বিপ প্ৰদান কৰা হয় আৰু এনে শিক্ষার্থীসকলে সহকাৰী অধ্যাপক পদত নিযুক্তিৰ বাবে যোগ্যতা লাভ কৰে। এই পৰীক্ষাৰ ভিত্তিত ৮৩টা বিষয়ৰ পি এইচ ডি পাঠ্যক্ৰমত নামভৰ্তি কৰা হয়।

0000000

আই পি এল ক্ৰিকেট প্ৰতিযোগিতাত আজি জয়পুৰৰ ছৰাই মান সিং ষ্টেডিয়ামত হ'বলগীয়া এখন খেলত ৰাজস্থান ৰয়েলছে মুম্বাই ইণ্ডিয়ানছৰ বিৰুদ্ধে খেলিব। খেলখন সন্ধিয়া চাৰে ৭ বজাত অনুষ্ঠিত হ'ব।

প্ৰতিযোগিতাত যোৱা নিশা ছণ্ডিগড়ৰ মহাৰাজা য়াৰাবিন্দ্ৰ সিং আন্তঃৰাষ্ট্ৰীয় ক্ৰিকেট ষ্টেডিয়ামত অনুষ্ঠিত খেলত গুজৰাট টাইটানছে পাঞ্জাব কিংছক ৩ উইকেটত পৰাস্ত কৰে। পাঞ্জাব কিংছে প্ৰথমে বেট ধৰি নিৰ্ধাৰিত ২০ অ'ভাৰত ১৪২ ৰান কৰে। দলটোৰ হৈ প্ৰভসিমৰণ সিঙে সৰ্বাধিক ৩৫ ৰান কৰাৰ বিপৰীতে গুজৰাটৰ আৰ ছাই কিশোৰে ৪টাকৈ উইকেট দখল কৰে। গুজৰাটে ১৯অ'ভাৰ এটা বলত ৭টা উইকেট হেৰুৱাই নিৰ্ধাৰিত লক্ষ্যত উপনীত হয়। ছাই কিশোৰক প্লেয়াৰ অৱ দা মেচ হিচাপে ঘোষণা কৰা হয়।

ইপিনে, কলকাতাৰ ইডেন গাৰ্ডেনছত অনুষ্ঠিত প্ৰথমখন খেলত কলকাতা নাইট ৰাইডাৰ্ছে ৰয়েল চেলেঞ্জাৰ্ছ বেংগালুৰুক ১ ৰানত পৰাস্ত কৰে। কলকাতাই প্ৰথমে বেট ধৰি ২২২ ৰানৰ বৃহৎ লক্ষ্য নিৰ্ধাৰণ কৰি দিয়ে। দলটোৰ হৈ শ্ৰেয়ছ আয়াৰে ৫০ ৰান কৰাৰ বিপৰীতে ফিলিপ ছল্টে মাত্ৰ ১৪টা বলত ৪৮ ৰান কৰে। প্ৰত্যুত্তৰত ৰয়েল চেলেঞ্জাৰ্ছ বেংগালুৰুয়ে নিৰ্ধাৰিত অ'ভাৰত ২২১ ৰান কৰিবলৈ সমৰ্থ হয়। কলকাতাৰ আণ্ড্ৰে ৰাছেলক প্লেয়াৰ অৱ দা মেচ হিচাপে ঘোষণা কৰা হয়। কলকাতা বৰ্তমান পইণ্ট তালিকাৰ শীৰ্ষত থকাৰ বিপৰীতে ৰয়েল চেলেঞ্জাৰ্ছ বেংগালুৰু পইণ্ট তালিকাৰ অন্তিম স্থানত আছে।

0000000

শিলচৰত কেন্দ্ৰীয় মন্ত্ৰী অমিত শ্বাহৰ ৰোড শ্বো তথা বিজয় সংকল্প যাত্ৰাৰ বাতৰিটো গুৱাহাটীৰ পৰা প্ৰকাশিত প্ৰতিখন বাতৰি কাকতে গুৰুত্বসহকাৰে প্ৰথম পৃষ্ঠাত প্ৰকাশ কৰিছে।

লোকসভা নিৰ্বাচনৰ প্ৰক্ৰিয়া অন্ত পৰাৰ পাছতেই মন্ত্ৰীসভাৰ সম্প্ৰসাৰণ ঘটাব বুলি মুখ্যমন্ত্ৰী ড० হিমন্ত বিশ্ব শৰ্মাৰ মন্তব্য, ৰাজ্যত অব্যাহত থকা লোকসভা নিৰ্বাচনৰ ভোটগ্ৰহণ অন্ত পৰাৰ পাছত অহা জুনত ফলাফল ঘোষণাৰ পাছতে মন্ত্ৰীসভাৰ সম্প্ৰসাৰণৰ কথা চিন্তা কৰিব বুলি মন্তব্য কৰে মুখ্যমন্ত্ৰীগৰাকীয়ে এই বাতৰিটো দৈনিক অগ্ৰদূত কাকতে প্ৰথম পৃষ্ঠাত প্ৰকাশ কৰিছে।

ৰাজীৱ ভৱনৰ এক সংবাদমেলত প্ৰদেশ কংগ্ৰেছৰ সভাপতি ভূপেন বৰাৰ মন্তব্য, প্ৰথম পৰ্যায়ৰ ভোটগণনা সম্পন্ন হোৱা ৫টা সমষ্টিত তেওঁৰ দলৰ জয়ৰ সম্ভাৱনা দেখা পাইছে এই বাতৰিটো অসমীয়া খবৰ কাকতে গুৰুত্ব সহকাৰে প্ৰথম পৃষ্ঠাত প্ৰকাশ কৰিছে।

দেশত গণতন্ত্ৰৰ এক বিৰাট মহোৎসৱ হৈ আছে আৰু দেশখনে বিশ্বাস কৰে যে ইয়াৰ পৰাই ভৱিষ্যতলৈও এটা নতুন যাত্ৰা আৰম্ভ হ'ব- ভগৱান মহাবীৰৰ দুহেজাৰ ৫৫০ সংখ্যক নিৰ্বান মহোৎসৱত এই মন্তব্য প্ৰকাশ কৰে প্ৰধানমন্ত্ৰী নৰেন্দ্ৰ মোদীয়ে এই বাতৰিটো দৈনিক জনমভূমি কাকতে প্ৰথম পৃষ্ঠাত প্ৰকাশ কৰে।

আৰক্ষীৰেই নিৰাপত্তা নাই গুৱাহাটী মহানগৰত- বাবত গুৰুলাগুৰুলকৈ প্ৰহাৰ কৰি জ্বলাই দিয়াৰ অপচেষ্টা জোৱানক। এই বাতৰিটো দৈনিক অসম কাকতৰ প্ৰথম পৃষ্ঠাত প্ৰকাশ পাইছে।

বিশিষ্ট সাংবাদিক তথা অসম চৰকাৰৰ অৱসপ্ৰাপ্ত জনসম্পৰক্ষী বিষয়া ৰয়েল আহমেদ আৰু নাই। এই বাতৰিটো প্ৰকাশ কৰিছে দৈনিক জনমভূমি কাকতে।

চীনে মহাকাশত অসামৰিক কামকাজৰ আৰ লৈ সামৰিক কাৰ্যকলাপ চলাই আছে। আমেৰিকাৰ মহাকাশ গৱেষণা সংস্থা নাছাৰ মুৰব্বী বিল নেলছনে এই সতৰ্কবাণী শুনাইছে। এই বাতৰিটো দৈনিক জনমভূমি কাকতে প্ৰকাশ কৰিছে।

working plane in 23 forest division yet to be approved এই বাতৰিটো প্ৰকাশ কৰে দ্য ছেণ্টিনেল কাকতখনে।

9 candidates with criminal cases in 2nd phase of State LS election এই বাতৰিটো দি আছাম ট্ৰিবিউন কাকতখনে।

আজি প্ৰকাশিত অন্যান্য বাতৰিৰ ভিতৰত আছে - অভিলেখ গঢ়ি ১৯ দশমিক ৫-৮ লাখ কোটি টকাৰ প্ৰত্যক্ষ কৰ সংগ্ৰহ, টেষ্ট এটলাছ ৰেংকিং- বিশ্বৰ ১০ শ্ৰেষ্ঠ চাউলেৰে ৰন্ধা খাদ্য তালিকাত ফিৰনি ক্ষীৰ, কোকৰাঝাৰ লোকসভা সমষ্টিত নৱ শৰণীয়াৰ মনোনয়ন বাতিল, ৰাজ্যত পুনৰ দুই শতাধিক সুৰা বিপণী স্থাপনত অনুমোদন দিছপুৰৰ ইত্যাদি।

এয়াই আছিল আজি গুৱাহাটীৰ পৰা প্ৰকাশিত বাতৰি কাকতসমূহৰ প্ৰথম পৃষ্ঠাৰ বাতৰিত চমু অৱলোকন।

০০০০০০

সমাপ্ত